



ERITREAN REVOLUTIONARY DEMOCRATIC FRONT

**ብምክንያት 24 ግንቦት፡ ሃገራዊ መዓልቲ ነጻነት ኤርትራ
ዝተዳለወ ውድባዊ መግለጺ ሰውራዊ ደሞክራሲያዊ ግንባር ኤርትራ**

24 ግንቦት 1991 መቐሕ ሰንሰለታዊ ባዕዳዊ መግዛእታዊ ሓይልታት ንሓንሳብን ንሓዋሩን ካብ ምድረ-ገጽ ኤርትራ ዝተማሕወላ፡ ባብ ሓድሽ ሃገራዊ ምዕራፍ ዘርሓወት ታሪኻዊ ዕለት'ያ። እዛ ዕለት'ዚኣ፡ ውልደት ኤርትራዊ ሃገራዊነት ዝተበሰረላ ታሪኻዊት ዕለት'ያ። ስለዚ ከኣ 24 ግንቦት ከም ርእሰ-ደብሪ ሃገራዊ በዓላትና ኣበሪኽና እንሰርዓ፡ መስዋእትናን ሰንክልናን ዝደበሰት፡ ብንሓልፎ ዘሎና መሪር መስገደላት ርዝነታን ክብርታታን ዘይሸራረፍ፣ ከም ህዝቢ ብመሪር ቃልሲ ናይ ዝዓተርዮ ዘውዲ ነጻነት መግለጺ ዝኾነት ሰንደቕ ሃገራዊ ርስት'ያ።

እነሆ እንበኣር ነዛ እልፊ ኣእላፍ ሰማእታት ዝገበርናላ፣ ኣማኢት ኣሸሓት ዜጋታትና ኣካላዊ ሰንክልና ዝኸፈሉላ፣ ልዕሊ ፍርቂ ክፍለ-ዘመን ኣብ ዝተኻየደ ፖለቲካውን ዕጥቃውን ቃልሲ ክልተ-ወለዶታት ኤርትራ እናተቐባበሉ መሪር ዋጋ ዝኸፈልሉ፣ ኮታ ሃምን ቀልብን ምልኣተ ህዝብታት ኤርትራ ብምስላብ፡ ኣብ ሓደ መሳርዕ ዘሰለፈት ታሪኻዊት ዕለት መዓልቲ ነጻነትና፡ ሎሚ ንመበል 26 ዓመተ ዝኸሪ ንምጽንባል፡ ኣብ ፍሉይ ታሪኻዊ እዋን ኮይና ንሸባሽብ ኣሎና። ውድብና ሰውራዊ ደሞክራሲያዊ ግንባር ኤርትራ (ሰደግኤ) ንመላእ ህዝብታት ኤርትራን ተቃለስቲ ደቁን እንቋዕ ንመበል 26 ዓመት ዝኸሪ ጽንብል መዓልቲ ነጻነት ኤርትራ ኣብጽሓኩም ክብል እንከሎ፡ ምስ ርዝነት ናይዛ ዕለት ዝዳረግ ታሪኻዊ ሕድሪ ከምዘሎና ብምዝኸኻርውን እዩ።

ህዝብታት ኤርትራ ልዕሊ ፍርቂ ክፍለ-ዘመን ዝወሰደ መሪር ሓርነታዊ ቃልሲ ከካይዱ እንከለው፡ ብርሑቕ ዝኣመትዎ ብሩህ ተስፋ ንምዕታር፡ ኣብ ሕልንኡም ዝሳኣልዎ፡ ብመስዋእቶም እትጥጥዕ ውልዶ ኤርትራ ህያው ንምግባር ምንባሩ ዘየማትእ ሓቂዩ። መስዋእትን ሰንክልናን ንዝጠልብ ቃልሲ፣ ጽምእን ድኻምን ዝሓትት መስገደል፣ ጥሜትን ዕርቃንን ዝጸወር ጽንዓትን ተወፋይነትን ህዝብታት ኤርትራ፡ ካብ ዓቀይታይ ተራ ኣምልኾ ብረትን ጥይትን ዝወለደ፡ ናይ ዓውደ-ኩናት ጅግንነት ኣይኮነን። ብቅዱስ ራእይ ዝተቐነዩ፡ ንናይ ትማሊ፣ ሎምን ጽባሕን ወለዶታት ኤርትራ ዝተኸፍሉ መስዋእቲዮ። ብርግጽ ከኣ ህዝብታት ኤርትራ ኣብ ብብመድረኹ ንዝገጠምዎም ብደሆታት ሰጊሮም፣ ንናይ ተበራረይቲ ባዕዳውያን ሓይልታት ውዲታት ኣምኪኖም፣ ብውልቃውን ጉጅላውን ጸቢብ ሕሳባት ዝዓወሩ ተናሓናሕቲ ውድባት ሰውራናን መሪሕነቱን ዘብጽሑሎም በደላት ተጻዊሮም፡ ነጻነታዊ ሕቶኦም ኣብ ምዕራፉ ንምብጻሕ ዝሓለፍዎ መስርሕን ዝኸፈልዎ ረዚን ዋጋን፡ ኣብ ዕላምኡምን መትከሎምን ካብ ዝነበሮ ጽኑዕ እምነት ዝነቅልዮ። ነዚ መዳርግቲ ኣልቦ ጽንዓትን ተወፋይነትን ወትሩ ግቡእ ክብሪ ብምሃብ፡ ንዝመዝገቦም ታሪኻዊ ዓወታት ምዕቃብ፣ ሕድሪቶም ዝቐደሙ ጀጋኑና ኣጽኒዕና፡ ዝተረፉ ህዝባዊ ደሞክራሲያዊ ዕላማታት መሊኦም ክረጋገጹ ምቅላስ ኣማራጺ ዘይብሉ ታሪኻዊ ዕዳ ተረከብቲ ሕድሪዮ። ሎሚ መበል 26 ዓመት ዝኸሪ በዓል ነጻነትና ክነብዕል እንከሎና ካብ'ዚ ቅኑዕ መንፈስን ዕላማን ብምንቃል ክኸውን ይግባእዮ።

ከምቲ ኣብ ላዕሊ ዝተገለጸ ህዝብታት ኤርትራ ሓርነታዊ ሰውራና ዝጠልዖ ከይበቐቐ፣ ብኩለንትንጎም ክብጀዉ እንከለዉ፡ ኣብ'ታ መጻኢት ኤርትራ ሰብኣውን ደሞክራሲያውን መሰላቶም ብምውሓስ፡ ምዪቕ ከይበሉ ክነብሩ፣ ምዕሩይን ፍትሓውን ተጠቓምነት ሃገራዊ ጸጋታቶም ከረጋግጹ፣ ኣብ ጉዳዮም ጎይቶት ልኡላዊ ፖለቲካዊ ስልጣን ብምጃን፣ ብቀጻሊ ናብ ጎደና ምዕባለን ሰላምን ክምርሹ፣ ምስ ኣህዛብ ዓለምን ጎረባብቶምን ኣብ ሕድሕድ ምክብባር ዝተሰረተ ኣወንታዊ ዝምድና ክምስርቱ፣ ከም ህዝብን ሃገርን ኣወንታዊ ዓለም-ለኻዊ ሓላፍነታዊ ተርጓም ክጸወቱ ብምሕላን ምንባሩ ዘይከሓድ ሓቂ'ዩ። ግን ከኣ ፋሽስታዊ ስርዓት ህግደፍ፣ ነዘም ባህርያዊ ባህግታት ህዝብታት ኤርትራ፡ ብሰንጣቕ ተጸሪሩ፡ መብጽዓ ሰማእታትና ጠለሙ፡ መሰረታዊ ዕላማታት ሰውራና ብምህንግ ብሃገራዊ ክብርታትና እናተጃመረ መቆሚያታቱ ኣንሂሉ፣ ህዝብን ሃገርን ንሓደጋ ብርሰትን ምብትታንን ኣሳጢሕዎም ኣሎ።

ሎሚ መበል 26 ዓመት መዓልቲ ነጻነትና ኣብ ነብዕሊዎ ዘለና እዋን፡ ፋሽስታዊ ስርዓት ኢሳይያስ/ህግደፍ ብዘይትግበሩ መብጽዓታት ህዝቢ እናጎምጀዉ፡ ዕድመ ስልጣኑ ንምንዋሕ ክጥቀመሉ ዝጸነሐ ስልቲ ከም ዝበለዩ ካርታ ተመናኒህዎ፡ ዕርቃኑ ኣብ ዝወጸሉ እዋን ንርከብ ኣሎና። ከም ውጽኢቱ ኣብ ግዜ ሓርነታዊ ቃልስና ካብ ህዝብታት ኤርትራ ዝረኸቦ ዝነበረ ሙሉእ ዘይጉዳል ደገፍ ተጸንቂቑዎ፡ ዝረገጸ መሬት እናሃመሞ፣ ብጽላሎቱ ዝብህርር፣ ከስምዕ ይኹን ከድምዕ ዘይክእል፣ ተዓሲቡ ድራር ዕለቱ ጥራይ ዝምእርር፣ ከም ስርዓት ዝበኸተ ስርዓት ምጃኑ ናይ ኣደባባይ ሚስጢር ኮይኑ'ሎ። ናይዚ ሓቂዚ ጽዑቕ መግለጺ፡ ርእሱ-ፋሽስቲ ኢሳይያስ ብምክንያት ሓድሽ ዓመት 2017ተሞክሮልዩ ዘካየዱ፡ መስርሕ ጉዕዞ ኤርትራ ኣብ ትሕቲ ፋሽስታዊ ስርዓቱ ንቐልቁል-ዝኣፉ ከም ዝተነቐተ ዘግህድ ቀቢጹ-ተሰፋዊ ቃለ-መሕትት ጎሊሁ ዝተራእዩ ሓቂ'ዩ።

ብርግጽ ከኣ፡ ፋሽስታዊ ስርዓት ኢሳይያስ/ህግደፍ፡ ኣብ ዝሓለፉ ዓመታት ዕድመ ስልጣኑ ብዝተኸተሎ ኣዕናዊ ፖሊሲታት፡ ንኤርትራ ሃገርና፡ ብውሽጥን ብግዳምን ብዝወለዎም ኩናታት፡ ከም ሕብስቲ እናገላበጠ ክትሓርር ጌርዎ'ዩ። ብመንእሰይ ኤርትራ ዝጀመሮ ማሕበራዊ ምትሕንፋጽ ማእከሉ ዝገበረ ጉዳይ ዕስክርና፡ ናብ መላእ ህዝብታት ኤርትራ ብምስፋሕ ንህዝብን ሃገርን ካብ ንቡር ህይወትን ማእቶትን ኣመዛቢሉ፣ መጻኢ ዕድሎም ብምጽልማት፡ ምጽዋት ዝጽቡዩ በተኻት ጌሩ ጅሆ ዘሪዕዎም'ዩ። ሎሚ ብተግባር ኣብ ልዕሊ ህዝብታት ኤርትራ ኣንጻላዊ ዘሎ ከቢድ ሓደጋ ጥሚትን ዓጸቦን፡ ድሕሪቲ “ህጡር ክራማት ኔሩ” ዝተባህለሉ ዓመተ 2016 ምስዓቡ፡ ባህርያዊ ሓደጋ ዘይኮነስ ፋሽስታዊ ስርዓት ኢሳይያስ/ህግደፍ ዝተኸተሎ ኣጥሚኻ ግዛእ ፖሊሲ ውጻኢት'ዩ።

ኤርትራ ሃገርና፡ ዓባይ-ቤት ማእሰርቲ ዝኾነቶም ንጹሃት ዜጋታት፡ ቆልዓ ሰበይቲ፣ ኣረጋውያን፣ ስንኩላን፣ መንእሰያት፣ ሙሁራትን ወተሃደራትን.....ብዘይ ኣፈላለይ ብጅምላዊ ማዕበል፡ ምስ ኣድገብቕሊ ንሰደት ዝውሕዙሉ ህሞት ኢና በጺሕና። ጅምላዊ ህልቂት ላምፕዱዛ ዝፈጠረልና ሕልናዊ-ቁስሊ ከይሓወዩ፡ መመሊሱ ክንጉዳእ ዝገብር፡ ካብ መዓሙቕ-ባሕሪ ተዞቐቐ ዝወጽእ ሬሳታት ዜጋታትና፡ መዓልታዊ መዳመቕ ማዕከናት ዜና ዓለም ኣብ ዝኾነሉ እዋን ምህላውና ግሁድ ሓቂ'ዩ። እዚ ኣብነትዚ፡ ሕፍንቲ ናይቲ ህዝብታት ኤርትራ ኣብ ነፍሲ-ወከፍ ካልኢት፡ ኣብ ትሕቲ ፋሽስታዊ ስርዓት ኢሳይያስ/ህግደፍ ናይ ዝሓልፍዎ ዘለዉ መሪር ህይወት መግለጺ'ዩ።

ፋሽስታዊ ስርዓት ኢሳይያስ/ሀግደፍ፡ ነታ ትስፍውቲ ሓዳስ አፍሪቃዊት ሃገር ዝተሰመየት ውልዶ ኤርትራ፡ ሕልግ ኣብ ሓደ-ወለዶ ዘይበጽሕ ግዜ ምቕታሉ ከይኣኸሎ፡ ረዚን ዋጋ መስዋእቲ ንዝተኸፈሎ ልኡላዊ ግዝኣታ፡ ባዕዳውያን ሓይልታት ክዕስክሩሉ እናማስሐ ብምርኻስ፡ መናውሒ ዕምሪ ስልጣኑ ሕርጻቶ ይቐርጹ ኣሎ። እዚ ፖለቲካዊ ጥፍሽና/ምንዛርና ፋሽስታዊ ስርዓት ኢሳይያስ ዝሕላገቱ፡ ብልኣውነት ሃገር ናይ ምቁማር ንዴት፡ ኣብ ቀረባ መጻኢ ሓቕፋዎ ዘሎ ሓደጋን መዘዛቱን ንምልላይ፡ ኣብ ኅደቦታትና ማእከላይ ምብራቕ ደመራ-ኩናት ኣገዱ፡ ህዝብታት ንዘህልቕ ዘሎ መሪር ተሞኩሮ ምውካስ እኹል'ዩ። “ድሕረይ-ዳንዴር ኣይትብቐላ” ብዝብል እንስሳዊ ኣተሓሳስባ እናተመርሐ፡ ኣብ ዝሓለፈ 26 ዓመታት፡ ንሕሉብን ንጹፍን ጸጋታት ኤርትራ፡ ንመናውሒ ዕምሪ ፖለቲካዊ ስልጣኑ ጸንቂቑ ዝተቋመረ ፋሽስታዊ ስርዓት ኢሳይያስ/ሀግደፍ፡ ሎሚ ኣብ ልዳት መቐብሩ ኮይኑ፡ ኣብ ዘይህላዊኡ ዝነቱግ ሓደጋ ከጸውደልና ከይደቀስ ይሓድር ኣሎ።

ሎሚ ዝኸሪ መበል 26 ዓመት መዓልቲ ነጻነትና ክነብዕል እንከሎና'ምበኣር፡ ነዚ ኣብ ላዕሊ ዝተገለጸ ክውንነት ኤርትራ ብግቡእ ዝተረደኦ፡ ኣብ ቅድሚ ህላወን ቀጻልነትን ህዝብን ሃገርን ኤርትራ ኣንጻላልዩ ዘሎ ሓደጋን ዕምቆቱን ዘለለዩ፡ ንምዕጻፍ ዘኸለና ታሪኻዊ ምላሽ ክንህብ ዘብቐዓና ድልውነት ክነረጋግጽ ይህልወና። ውድብና ሰውራዊ ደሞክራሲያዊ ግንባር ኤርትራ/ሰደግኤ፡ ኣብ ህልው ኩነታት ኤርትራ ካብ ዘሞህለሎ ኣገንዘብ ብምብጋስ፡ ኣብ 7ይ ውድባዊ ጉባኤኡ፡ ቅኑዕ ናይ ሓደነትን ምሕዝነትን መርህ ብምጽዳቕ ንምዕዋቱ እናተረባረበ ይርከብ። ከም እምነት ውድብና ሰደግኤ፡ ንብዙሕነታዊ ኣካውና ህዝብታት ኤርትራ ኣብ ጸብጻብ ዘእተወ፣ ንተባራዕቲ መድረኻዊ ሕቶታት ዝምልሽ፣ ቀንዲ ዕላምኡ ዝተበታተነ ሓፋሽ ኣብ ዙርያኡ ብምዕሳል፡ ኣንጻር ፋሽስታዊ ስርዓት ኢሳይያስ/ሀግደፍ ስሙር መኸተ ንምክያድ ዝዓለመ፣ ኣብ ቅኑዓት መትከላትን ዕላማታትን ዝተመስረተ ሰፊሕ ሕብረ-ብሄራዊ ግንባር ናይ ምምስራት ፖሊሲኡ፡ ካልእ መብረ ፖለቲካዊ ኣማራጺ ዘይብሉ፡ ቅኑዕ ፖሊሲ ብምጻኑ ንምዕዋቱ ብጽንዓት ክቃለሰ'ዩ።

ኣብ መወዳእታ፡ ውድብና ሰደግኤ፡ ካብ ዝተሓንገጦም ህዝባዊ ዲሞክራሲያዊ እምነታቱ ተበጊሱ፡ ብቐዳምነት ህዝብን ሃገርን ካብ ኣንጻላልዩዎም ዘሎ ሓደጋ ብርስት ብዘላቕነት ዝድሕነሉ ኩነታት ብምፍጣር፡ ነዛ ከቢድ መስዋእቲ ከፊልና ንዝዓተርያ ነጻነት ኤርትራ፡ ብባህርያዊ መልክዓ ክትደምቕን ወትሩ ክትጸግን፡ ካብ ዘይነጻፍ ሽሻያታ ድማ፡ ህዝብታት ኤርትራ ብፍትሓውን ማዕርነታውን ኣገባብ ተቋደስቲ ክኾኑ፡ ካብኡ ዝጥለብ ኩሉ ንምብርካት ብጽንዓት ክቃለስ ምጻኑ፡ በዛ ታሪኻዊት ዕለት ደጊሙ የረጋግጽ።

- ☞ ቅኑዕ መስመርን ሓፋሽን ሒዘና፡ ንጽንኩር መድረኻት ብምስጋር ክንዕወት ኢና!!
- ☞ ወትሩ ክብርን ድምቀትን ን24 ግንቦት!
- ☞ ዘልኣለማዊ ክብርን ሞጎስን ንጀጋኑና ሰማእታት!!

ፖለቲካዊ ቤት ጽሕፈት
ሰውራዊ ደሞክራሲያዊ ግንባር ኤርትራ(ሰደግኤ)
24 ግንቦት 2017